

30/11/2025

## आकाशवाणी ईटानगर

प्रधानमंत्री नरेंद्र मोदी ने आज मन की बात में कहा कि हैदराबाद में दुनिया की सबसे बड़ी लीप इंजन MRO सुविधा का उद्घाटन, INS माहे का भारतीय नौसेना में शामिल होना, देश में स्काईरूट के इनफिनिटी कैंपस का अनावरण, भारत की नई सोच, इनोवेशन और युवा शक्ति को दर्शाता है। उन्होंने आगे कहा कि भारत ने 357 मिलियन टन अनाज उत्पादन के साथ एक ऐतिहासिक रिकॉर्ड बनाया है। उन्होंने कहा कि नवंबर 2025 भारत में खेलों के मामले में गौरवशाली रहा, साथ ही क्रिकेट, कबड्डी और बॉक्सिंग में सभी जीत का जिक्र किया। श्री मोदी ने फिर से लोगों से 'वोकल फॉर लोकल' के मंत्र को आगे बढ़ाने का आग्रह किया। उन्होंने कहा कि कुछ दिन पहले, G-20 शिखर सम्मेलन के दौरान उन्होंने 'वोकल फॉर लोकल' की भावना को दोहराया था। श्री मोदी ने कहा कि वे दक्षिण भारत में प्राकृतिक खेती की दिशा में किए जा रहे प्रयासों से बहुत प्रभावित हुए हैं। प्रधानमंत्री ने कहा कि भारत शहद उत्पादन में नए रिकॉर्ड बना रहा है क्योंकि यह पिछले 11 वर्षों के दौरान लगभग दोगुना हो गया है।

00000000000000000000

संसद के शीतकालीन सत्र से पहले आज नई दिल्ली में सर्वदलीय बैठक हुई। सरकार द्वारा बुलाई गई बैठक की अध्यक्षता केन्द्रीय रक्षा मंत्री राजनाथ सिंह ने की। राज्यसभा में सदन के नेता जे पी नड्डा, संसदीय कार्य मंत्री किरेन रिजिजू, संसदीय कार्य राज्य मंत्री अर्जुन राम मेघवाल, कांग्रेस नेता गौरव गोगोई, डीएमके नेता तिरुचि शिवा, तृणमूल कांग्रेस नेता डेरेक ओ ब्रायन,

शिवसेना नेता नरेश महास्के सहित कई अन्य नेता बैठक में शामिल हुए। बैठक के बाद श्री रिजिजू ने कहा सरकार ने सदन में सभी राजनीतिक दलों के नेताओं से दोनों सदनों के सुगम कामकाज में सहयोग की अपील की। संसद का शीतकालीन सत्र 19 दिसम्बर तक चलेगा।

00000000000000000000

ईस्टर्न कमांड के जनरल ऑफिसर कमांडिंग-इन-चीफ, लेफ्टिनेंट जनरल आर सी तिवारी और - 3 कॉर्प्स के जनरल ऑफिसर कमांडिंग, लेफ्टिनेंट जनरल अभिजीत एस पेंढारकर ने कल राजभवन में राज्यपाल लेफ्टिनेंट जनरल के टी परनाइक से मुलाकात की। बैठक में पूर्वी सीमांत की सुरक्षा, एक्स-सर्विसमैन के कल्याण और भूमि मामलों के साथ-साथ राज्य सरकार के साथ सेना के जुड़ाव से जुड़े दूसरे मामलों सहित कई महत्वपूर्ण मुद्दों पर चर्चा हुई।

00000000000000000000

निर्वाचन पर्यवेक्षक पगली सोरा की अध्यक्षता में कल लोअर सुबनसिरी जिले के ज़ीरो में पंचायत चुनाव से पहले एक समन्वय बैठक हुई। बैठक के दौरान डी ई ओ ओली परमे ने खुशी जाहिर करते हुए कहा कि इस बार जिले में जिला पंचायत सदस्यों की ज्यादातर सीटों पर कोई मुकाबला नहीं है, जो एक सकारात्मक और सहयोगपूर्ण लोकतांत्रिक वातावरण को दर्शाता है। गौरतलब है कि इस बार जिले में चौदह ZPC में से दस सीटें बिना किसी मुकाबले के निर्विरोध घोषित किए गए हैं।

राज्य चुनाव आयोग का प्रतिनिधित्व कर रहे चुनाव पर्यवेक्षक श्री सोरा ने जोर देकर कहा कि पर्यवेक्षक चुनाव आयोग की “आँख और कान” की तरह काम करते हैं। उन्होंने सभी को स्वतंत्र एवं निष्पक्ष: चुनाव से जुड़े मामलो के लिए कभी भी संपर्क करने के लिए बड़ावा दिया।

000000000000000000000000

लिकाबाली के ADC मोकर रिबा की अध्यक्षता में कल लोअर सियांग जिले के लिकाबाली में अक्टूबर 2025 महीने के लिए NCORD की बैठक हुई। बैठक में ADC ने सभी हितधारको से अपनी सहयोग को मज़बूत करने, आउटरीच और जागरूकता कार्यक्रम को तेज़ करने और पुनर्वास एवं रोकथाम संबंधी पहलों के लिए लगातार अपना सहयोग करने की अपील की।

000000000000000000000000

राज्यपाल लेफ्टिनेंट जनरल के टी परनाइक की अध्यक्षता में राजीव गांधी विश्वविद्यालय ने आज अपना तेईसवां दिक्षांत समारोह आयोजित किया। समारोह में शैक्षणिक सत्र दो हजार चौबीस - पच्चीस के लिए 115 पी एच डी स्कॉलर्स, 911 स्नातकोत्तर और छह हजार तीन सौ इकतीस स्नातको सहित 127 स्नातकोत्तर डिप्लोमा पाने वालों को डिग्री दी गई। समारोह में स्नातकोत्तर कार्यक्रम के 38 स्वर्ण पदक विजेताओं और स्नातक कार्यक्रम के 33 विजेताओं को उनकी शानदार उपलब्धियों के लिए सम्मानित किया गया। कार्यक्रम में पुष्पा रानी मित्रा स्वर्ण पदक भी दिया गया। भारत के प्रधानमंत्री की इकोनॉमिक एडवाइजरी काउंसिल के अध्यक्ष प्रोफेसर एस. महेंद्र देव ने दिक्षांत

समारोह को संबोधित किया।

0000000000000000000000

भारतीय सेना ने गत 26 से 29 नवंबर 2025 तक मेंचुका में लड़कों और लड़कियों के लिए “स्पाइक्स, सर्व्स एंड कैमरेडरी” विषय के साथ एक ओपन वॉलीबॉल प्रतियोगिता आयोजित किया। यह पहल दूर-दराज के इलाकों में रहने वाले सामुदायों की सहायता करने, युवा खेल प्रतिभाओं को बढ़ावा देने और छात्रों की भलाई को बेहतर बनाने के लिए सेना की प्रतिबद्धता को दिखाती है। प्रतियोगिता में चार स्कूल बॉयज टीम, चार क्लब बॉयज टीम और छह गर्ल्स टीम सहित कुल चौदह टीमों ने हिस्सा लिया। राज्य के संसदीय मामलों के मंत्री पी डी सोना ने प्रतियोगिता में भाग लिया और प्रतिभागियों से बातचीत की।

0000000000000000000000

ईस्ट सियांग जिले के मेबो अंचल के कियित इंडोर स्टेडियम में कल चौथा जिला स्तरीय आर्म रेसलिंग प्रतियोगिता 2025 का आयोजन किया गया। प्रतियोगिता का आयोजन जिला ओलंपिक एसोसिएशन और ऑल अरुणाचल प्रदेश आर्म रेसलिंग एसोसिएशन के अंदर ईस्ट सियांग जिला आर्म रेसलिंग एसोसिएशन द्वारा किया गया था। कार्यक्रम के मुख्य अतिथि स्थानीय विधायक ओकेन तायेंग ने एक सोशल मीडिया पोस्ट में खेलों को बढ़ावा देने और जिले के युवाओं के लिए इस तरह का मंच प्रदान करने के लिए आयोजकों की सराहना की।

0000000000000000000000

तवांग जिला उपायुक्त सह डी ई ओ पंचायती राज नामग्याल अंगमो ने कल 3 - तवांग और 4 - किटपी जिला परिषद क्षेत्रों के सभी निर्विरोध ग्राम पंचायत सदस्यों को आधिकारिक तौर पर चुनाव प्रमाण पत्र सौंपा। यह प्रमाण पत्र नाम वापस लेने की अंतिम समय सीमा खत्म होने के बाद सौंपा गया।

0000000000000000